

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

శ్రీ భైరోజీరంగనాథేన కృతం
॥ శ్రీ హనుమత్ప్రసాదస్తోత్రం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ హనుమత్ప్రసాదస్తోత్రం ॥

విలాసో వైదేహీహృదయకమలోన్మీలనకలా -

విదగ్ధో వాచాం యః సమభవదశోకావనితలే ।

ప్రమాద్యల్లంకేశస్మయవిదలనోద్దామమహిమా

స దద్యాదస్మాకం సురభిరిహ వాచాం మధురతాం ॥ 1 ॥

త్విషామీశం దేవం వియతి సముదంచత్స్వకిరణం

సురద్రోర్మన్వానః ఫలమితి పరీషాకమధురం ।

గ్రహీతుం తం మాతుర్భహిరవతరన్నేవ జఠరాత్

సముద్యుక్తో యోఽభూత్ స వితరతు ధాటీం మమ గిరాం ॥ 2 ॥

తురాసాహి స్తోకం రచితవతి యస్మిన్నవినయం

వితన్వంతం స్తభం బధిరమవశం లోకమఖిలం ।

సమాధాతుం క్లప్తం కతి కతి సమీరం స్తుతిగిరః

సమంతాద్వైధాత్రో దివి సముదితా నః స శరణం ॥ 3 ॥

తపస్తప్త్యా తీవ్రం జగతి శరదాం యచ్ఛతమహో

సురాణాం సర్వేషాం సమభిలషితం చాప్యసులభం ।

తదస్మిన్ బ్రహ్మాస్తం సమజని యయా కుంతితబలం

నమస్తస్యై శక్త్యై ప్రణతజనగత్యై భవతు మే ॥ 4 ॥

పురస్తాదుల్లోలోచ్ఛలదలఘువీచీతరలితం

పయోధిం సంవీక్ష్య ద్రుతగలితధైర్యే కపికులే ।

జజ్ఞంభే గంభీరా తనురథిమహేంద్రక్షితిధరం
యదీయా దివ్యా సా భవతు మమ భవ్యాయ మహతే || 5 ||

మహావేగే తస్మిన్ తరతి జలధిం సాహ్యవిధయే
సమాయాతాః కేచిన్న పరిగణితాః కార్యవశతః |
వినశ్యద్విశ్వాసే మరణశరణే దుర్గతజనే
సుఖం వా దుఃఖం వా కిము కలయతే కార్యపరతా || 6 ||

గభీరప్రోన్మీలన్నతవలితనాభీవిలసితం
మదోద్యల్లోలంబద్యుతిరుచిరరోమావలియుతం |
సమున్మీలత్సాంద్రత్రివలిజితగంగాంబులలితం
నతాంగీబృందం కో భవతి విముఖో వీక్ష్య యదృతే || 7 ||

స్ఫుటన్మల్లీమాలాకలితకబరీభారరుచిరాః
సమంచద్వక్షోజద్వయవిహతకోకీమదభరాః |
సమృధ్యత్తారుణ్యా నిశి వివసనా వీక్ష్య యువతీః
వినా తం ధీరార్ద్రం జగతి గణయేత్ తుచ్ఛమిహ కః || 8 ||

త్రిలోకీకల్యాణీ త్రిషవణపరాణామభిమతా
త్రయీవేద్యా స్తుత్యా త్రిదశపతిసంత్రాణనిపుణా |
దిదీపే శాఖేవ క్షితినిపతితా ప్రోన్నతతరోః
అశోకోద్యానే యన్నయనసుభగా దీప్తికలికా || 9 ||

దయాసారద్రోణీ దరదలితపంకేరుహారుచిః
శరజ్ఞ్యోత్సాధారా శమధనజనానందజననీ |
అశోకోద్యానేఽర్చిః కలితకరుణీ కాపి రురుచే
యదగ్రే కల్యాణీ కలయతు స నః కామితమిహ || 10 ||

విలుప్తే విశ్వాసే విగతవతి ధైర్యే ద్రుమతలే
 నిరూపాభిర్హో వినియరహితాభిః పరివృతౌ |
 నిదేశే యో భావః సమజని రహో భూషణవరే
 చిరాద్ దృష్టే దేవ్యా తమనుగదితుం కో ను చతురః || 11 ||

పటీయాన్ పాథోధేః సలిలమఖిలం శోషకలిలం
 విధాతుం లంకాం యా భసితకలుషాం మారుతసఖః |
 యదీయం వాలాగ్రం స్వయమధిగతో నాదహదహో
 స మే దేవో హార్దం వ్యపనయతు గాఢాంధతమసం || 12 ||

సముత్సాహం బ్రూమః కథమివ కపీనాం యదుదితే
 సముత్కంఠా సర్వంకషపటుని గంభీరవచసి |
 అహో దృష్టా సీతేత్యమృతరసనిష్కందమధురే
 నిషీదద్బాలానామివ స జయతాన్మాతృవచనే || 13 ||

యదానీతే సాంద్రస్ఫురదనుపమానందలహారీ
 యథా ధేనోర్వత్సేస్తవదివ జగన్మూర్తిహృదయే |
 స దేవీమూర్ధాలంకరణమహితే దృష్టివిషయే
 మణౌ స్యాన్మే భూత్యై ప్రణతజనచింతామణీవరే || 14 ||

జయతు జయతు రమ్యం బ్రహ్మచర్యస్య భాగ్యం
 జయతు జయతు దేవ్యా అంజనాయాశ్చ భాగ్యం |
 జయతు చ రఘువీరే భక్తిమద్భాగధేయం
 జయతు విశరణానాం పక్తిమం భాగధేయం || 15 ||

భైరోజీరంగనాథేన కృతం స్తోత్రం హనుమాతః |
 భూయాద్ భూత్యై రసవిదాం భక్తిభాజాం హనుమాతి || 16 ||

|| ఇతి శ్రీ హనుమత్ప్రసాదస్తోత్రం సమాప్తం ||